

॥ आश्च ॥

अस्पृश्यता नुं कलंक !



महर्षि दयानंद सरस्वती

लेखक :

स्नातक सत्यमत

काशिक : मुं. प्र. आ. प्र. मला, आणुंद

मूल्य : ०-१-६

પ્રત ૧૦૦૦

આવૃત્તિ ૧

શ્રી રા. પું.

શ્રી રા. પું. 'આર્યપ્રકાશ' પ્રેસ, સ્ટેશન રોડ,  
આણંદમાં જાણીતા કુ. પટેલે છાપ્યું.

વિ. સં. ૧૯૮૮

તા. ૨૩ : ૧૨ : '૩૧

# ગુજરાત વિદ્યાપીઠ ગ્રંથાલય

પુસ્તકાલય કોમ્પ્યુટર ગણના

ક્રમિક નંબર

૧૬૨૬૮

ભાગ

૧૬૨૬૮

પુસ્તકાલય નંબર

અમરેશ્વરનાથ કુલંક

૧૯૭૧/૭૨-૭૩

## — પ્રકાશન વિષે જુલાસો —



મુંબઈ ગુરુકુલના સ્નાતક શ્રી. સત્યવ્રત વેદવિશારદ જ્યારે ગત વર્ષમાં 'આર્યપ્રકાશ'ના માન્યા. તંત્રી હતા, ત્યારે એમણે 'આર્યપ્રકાશ'માં 'એ કલંક ટાળજો' એ મથાળા નીચે ચાર લેખો લખ્યા હતા. અનેક બંધુઓને તે પસંદ પડ્યા અને તેની ઉપયોગિતા જોઈ મું. પ્ર. આ. પ્ર. સભાએ તેને ટ્રેકટના રૂપમાં ઉચિત ફેરફાર કરાવી બહાર પાડવા વિચાર કર્યો. એવામાં એક આર્યબંધુએ તેના પ્રકાશન ખર્ચની રકમ આપવાનું કબુલ કરવાથી, એ ભાઈની ઇચ્છાનુસાર આ ટ્રેકટને બહાર પાડવા મું. પ્ર. આ. પ્ર. સભા ભા. રાજી થઈ છે. આશા છે કે અસ્પૃશ્યતા નિવારણમાં રસ લેતા ભાઈઓ અને વધાવી લેશે અને તેના પ્રચાર દ્વારા ઉચિત લાભ ઉઠાવશે.

ભવદીપ,

આપુભાઈ કુ. મટેલ,  
ઉપમંત્રી, મું. પ્ર. આ. પ્ર. સભા

: સ મ પ ણુ :

♦ ♦

મહારા જ્ઞાન-દાતા પૂજ્ય આચાર્યશ્રી

પં. મયાશંકરજીને ચરણે.

— લેખક

॥ ओ३म् ॥

## — ‘અસ્પૃશ્યતા’નું કલંક —

We do pray for mercy  
And that same prayer doth  
teach us all to render  
The deeds of mercy

— Shakespeare

અસ્પૃશ્યતા એ માનવજાતનું કારમું કલંક છે. પછી ભલે એ ચામડીના વિવિધ રંગની જન્મેલી હોય કે ધર્મની જન્મેલી હોય! યુરોપ કે આફ્રિકાની જન્મેલી હોય કે ભારતની પ્રસૂતિ હોય!! આજ હું રંગની અસ્પૃશ્યતા ઉપર લખવા નથી માગતાં. પણ અત્રે ધર્મની જન્મેલી અસ્પૃશ્યતા પર વિવેચન કરવા માગું છું. રંગોત્પન્ન અસ્પૃશ્યતા, ધર્મોત્પન્ન અસ્પૃશ્યતા કરતાં ખરાબ નથી. રંગોત્પન્ન અસ્પૃશ્યતાથી કદાચ રાજનૈતિક સત્વ હણાતું હોય તો ધર્મોત્પન્ન અસ્પૃશ્યતાથી આત્મ-સત્વ હણાય છે એમ માફ મંતવ્ય છે. રંગોત્પન્ન અસ્પૃશ્યતાને લીધે કદાચ લોકોને અમુક અંશે ભૌતિક સુખથી વંચિત રહેવું પડતું હશે, પણ ધર્મોત્પન્ન અસ્પૃશ્યતાથી તો ભૌતિક ને પારલૌકિક બંને સુખોથી એકી વખતે માનવીને હાથ ધોઈ નાખવા પડે છે. કેમકે દર્શનકારોએ ધર્મની વ્યાખ્યા કરી છે કે:—

યતોમ્યુદય નિઃશ્રેયસસિદ્ધિઃ સ ધર્મઃ ॥ કણ્વાદ.

જેના ધારણ કરવાથી ઇહલૌકિક અને પારલૌકિક સિદ્ધિ-સુખ મળે તે ધર્મ. પણ ધાર્મિકતાના પાશવાળી અસ્પૃશ્યતા તો આ લોકમાં અસમાનતા-આલડછેટની છુઆછુતથી ઉંચનીચના કૃત્રિમ ભેદભાવ સર્જે છે, અને હણાયેલા આત્મસત્વવાળા કદિ પારલૌકિક સુખને પ્રાપ્ત કરી શકે જ નહિ. કોઈને અસમાનતાના ધોરણે રાખ્યાથી તો તેમની એક બાજુ સામાજિક અધોગતિ કરીએ છીએ, ત્યારે બીજી બાજુ સાથે સાથે તેમની સામાજિક અધોગતિના સીધા પરિણામ સ્વરૂપ તેમને માટે જ્ઞાનના અને ઉન્નતિના દ્વાર નિષ્કુરતાથી બંધ કરીએ છીએ. જેના પરિણામે તેમને ખાવાને પણ પૂરતું મળતું નથી. તો તેમના પારલૌકિક કલ્યાણની વાત જ ક્યાં રહી ? કોઈ અનુભવી કવિએ ઠીક જ કહ્યું છે કે:—

**મૂંઝે ભગતિ ન હોઈ ગોપાલ !**

જ્યાં પેટનો ખાડો પૂરવા માટે જ વૈતરૂં કરવાનું હોય ત્યાં ગોપાળ-ઇશ્વરની ભક્તિ તો ક્યાંથી જ સૂઝે ? કદાચ એથી જ જ્યારે કવિકુલચક્રવર્તિ કાળિદાસે પોતાના અમર ‘કુમાર સંભવ’ મહાકાવ્યમાં અનેક રત્નપ્રભવ હિમાલયના બહુ ગુણો હિમને લીધે ન વિલોપાય એની વકિલાત કરતાં કહેલું કે:—

**एको हि दोषो गुणसन्निपाते**

**प्रेक्ष्यतीन्द्रोः किरणेष्विवाङ्कः (૧-૩)**

ચંદ્રના અનેક ગુણ સમૂહમાં તેના ભીતરમાં રહેલી કાલિમાજેમ ડુબી જાય છે તેમ હિમાલયનું સૌભાગ્ય એકલું

હિમ લીપવા સમર્થ નથી. ત્યારે વિત્તવિહીન કેા શારદો-  
પાસકે કવિકુલગુરુ કાલિદાસને નીચલા શ્લોકમાં પ્રખર  
વાગ્વજ્ર મારી સંસારની નિષ્કુરતાનો સ્વાનુભૂત પાઠ  
ભણાવ્યો કે:—

एको हि दोषो गुणसन्निपात  
निमज्जतीन्द्र, रिति यो बभाषे ।  
नूनं न दृष्टं कविना।ए तेन  
दारिद्र्यदोषो गुणराशेनाशी ॥

ચંદ્રની પેઠે અનેક ગુણસમૂહમાં એક દોષ ડુબી  
જાય છે એમ જે કવિએ ( કવિઃ કાન્ત-શી ! જે ભવિ-  
ષ્યના ગર્ભમાંથી પણ કલ્પના દ્વારા તથ્ય તારવી શકે તે  
કવિ ! ) કહ્યું છે તેણે ખરેખર દુનિયાજ જોઈ નથી ! કેમકે  
દારિદ્ર દોષ, એક જ એવો દોષ છે કે જે પોતાના એકલાના  
પ્રભાવથી સમગ્ર ગુણ સમૂહને ઢાંકી દે છે !

કવિએ કેવો માર્મિક વિરોધ બતાવ્યો છે ! આપણે  
જેને અસ્પૃશ્ય, ચાંડાલ, અધુત આદિ ધર્મને નામે સૈકાઓથી  
કરાર કર્યા છે, તેઓ તો અજ્ઞાન અને દારિદ્રના સાગરમાં જ  
આકંઠ ડુબેલા હોય છે. એટલે તેમની પાસેથી સ્વચ્છતાની  
આશા પ્રથમ રાખવી એ કુદરતની વિરૂદ્ધ લડવા ખરાખર  
છે. જેમને આખરે ઢાંકવા પૂરતાં કપડાં પણ નથી મળતાં,  
તેમની પાસેથી ‘કપડાં વગેરે સ્વચ્છ રાખો, અને પછી  
મળવા-ભળવાની ઈચ્છા કરો’ની હુડાઈ આપવી એ સમાજ  
શાસ્ત્રના જ્ઞાનનું કેાઈ લીલાઈ સૂચવે છે. સ્વચ્છતા તો  
ત્યાં રખાય, જ્યાં પ્રમાણથી વધારે કપડાંઓ સ્નેહમાં



ખડકાયા હોમ; જ્યાં સુવારનો વેશ જુદો, બપોરનો જુદો, સાંજનો પહેરવેશ જુદો, નાઈટ ડ્રેસ જુદો, સભાનાં કપડાં અલગ, ઘરમાં સામાન્ય પહેરવેશનાં જુદાં હોય-ત્યાં સ્વચ્છતા રાખવાનું કથન શોભે પણ ખરું. પણ જ્યાં જીવનના અનેક વર્ષો એક જ કપડાથી અને તે પણ ફાટેલા-તુટેલાથી ગાળ્યાં હોય, જ્યાં વરસાદમાં ભીંજવાથી જ કપડાં ધોવાની દશા વર્તમાન હોય, ત્યાં કપડાં સ્વચ્છ રાખો એ કહેવું એ સાચે જ એ દરિદ્રોનું ભયંકર અપમાન અને માનવતાની કૂર મશ્કરી છે. તેમને પ્રથમ કપડાં વસાવવાની સ્થિતિએ મૂકીએ અને પછી તેવી સ્વચ્છતાની આશા રાખીએ તો અનુગતું ન ગણાય. આથી હું એ લોકોની ગંદકી અને અસ્વચ્છતાનો જરાય પક્ષપાતી નથી. પણ તેમની આર્થિક દશાનો ખ્યાલ કર્યા વિના તેમની સ્વચ્છતા ન હોવાને લીધે જેઓ તેમનો સ્પર્શ અનુચિત સમજે છે તેવા ધનિક મહાનુભાવોને તેમની વસ્તુસ્થિતિ સમજાવવાનો જ પ્રયાસ છે. અનેક ભાઈઓ એવા પણ વિચારવાળા હોય છે કે તેઓ અસ્પૃશ્યોને અડકે તે પૂર્વે તેમની પાસે એક શરત કરાવવા માગે છે કે તેમણે મલમૂત્રાદિ સાફસુફ કરવાનું કામ પ્રથમ છોડી દેવું! એ શરતમાં પણ મને સખ્ત વાંધો છે. પ્રથમ તેમને માટે નવાં કાર્યોનું ક્ષેત્ર ઉઘાડવું જોઈએ (પણ તેમાંય તેમની અસ્પૃશ્યતા તો આડે જ આવવાની ને?) અથવા તેમના પોષાણની પૂર્ણ વ્યવસ્થા કરવી જોઈએ, એટલું જ નહિ પણ જ્યાંસુધી ધર્મપ્રધાન ભારતવર્ષમાં શહેરો છે ત્યાંસુધી સાફસુફ કરવાનું કામ કરનારા પણ તૈયાર કરવા જોઈએ! એટલે પાછી સ્થિતિ

તા હતી તેની તેજ આવીને ઉભી રહેશે! એટલે એ શરતમાં પણ મને સાર નથી લાગતો.

અસ્પૃશ્યોના ઉદ્ધાર માટે, અસ્પૃશ્યતાના કલંકને મટાડવા માટે કોઈ શરતોની આવશ્યકતા નથી. વગર શરતે તેમને આપણામાં આત્મસાત કરવા જોઈએ, અને એમાં જ આપણા પાપનું પ્રાયશ્ચિત છે. ઇસાઈ પાદરીઓએ રક્તપીતવાળાઓની સેવા સુધુષા કરતાં-હીન હીન અને કંગાલોનો ઉદ્ધાર કરતાં કદિ એવી શરતો કર્યાનું જાણ્યું નથી કે એ રક્તપીતવાળાઓએ પ્રથમ તેમનાં રક્ત અને પસ (રૂધીર અને પડ) સાફ કરવાં, પછી સાફ કપડાં પહેરવાં અને પછી જ તેમનો સ્પર્શ થઈ શકશે. ના, ના. ઇસુના એ માનવપ્રેમી સેવકોએ જ જ વધુ હીન અને અવનત, રોગી અને કંગાલ હતા તેમને પોતાના હૃદયની વધુ નજીક ગણ્યા. પોતાના હૃદયના માનવપ્રેમથી તેમને પાવન કર્યા. તેમનાં રૂધીરો અને પસ તેમના ઉજળા હાથોએ સાફ કર્યા અને પોતામાં મેળવી લીધા. એ જ કારણ છે કે ઇસાઈ ધર્મ, વૈદિકધર્મની સંસ્થાઈની દૃષ્ટિએ ઉતરતો છતાં, આજ દિનરાત વૃદ્ધિગત થતા જાય છે અને સંસ્થાઈના શિખરે રહેલો વૈદિકધર્મ, મહર્ષિ દયાનંદ છાડી ગયા તેથી વસ્તુતઃ ભાગ્યે જ થોડાં ડગલાં આગળ વધી શક્યો છે ! એનું કારણ એ છે કે ઇસાના સેવકોનો માનવપ્રેમ નિસ્વાર્થતા અને કર્તવ્ય-દીક્ષા, દયાનંદના સેવકોમાં બહુ જ ઓછી છે, એ સંસ્થાઈને ખાતર જરૂર કપુલ કરવું પડે છે. કેમકે હું જાણું છું કે દયાનંદના સેવકો અને તેના ભક્તોમાં પણ અસ્પૃશ્યોને સાથે મેળવી લેવામાં જોઈએ તેટલી તાલાવેલી

અને તેમણી નથી. 'તમે પ્રથમ સાફ થઈને આવા'નું ભૂત અહિં પણ સવાર છે, એટલા માટે જ આજ ૫૦-૫૦ વર્ષથી ઋષિના સિદ્ધાંતો જગતભરમાં વિદિત છતાં, તેમજ ખુદ અસ્પૃશ્યો પણ એ વાત જાણે છે છતાં તેઓ આર્યસમાજ તરફ હજી કેમ આકર્ષાતા નથી? આર્યસમાજ કરતાં તેમને ક્રિશ્ચિયાનીટી કેમ વધુ આકર્ષક લાગે છે? નોકરી કે ધનની લાલચ હશે પણ તેના કરતાં વીસમી સદીના પ્રકાશે તેમના અંતરમાં પણ આછો પ્રકાશ નાખ્યો છે કે તેઓ પણ માનવ છે અને માનવ તરીકે સમાનતા ભોગવવા તેઓ જન્મ્યા છે. કોઈની ઠોકર ખાવા નહિ. અલબત્ત અનેક પ્રલોભનો છે પણ તે સાથે સમાનતાની એ ભાવના તેમને ઇતર ધર્મો તરફ આકર્ષી રહી છે. જ્યારે આર્યસમાજ પાસેથી તેમને સમાનતા-ક્રિયાત્મક સમાનતા મળશે એમ તેમને વિશ્વાસ નથી એ ખરેખર સમાજનું કમલાગ્ય છે. કેમકે સમાજમાં આવ્યા પછી પણ તેમની ઓળખાણ અપાતાં અસ્પૃશ્યતા તરફ જ આંગળી જાય છે! એવી ફરીઆદો અવારનવાર થઈ છે. મારા મત મુજબ સમાજમાં પ્રવિષ્ટ થયા પછી આર્ય સિવાય બીજી રીત કોઈનું ઓળખાણ આપી શકાય તેવી સ્થિતિ જ હાલ નથી. શાસ્ત્ર-નિર્દિષ્ટ કર્મોનુસાર વર્ણ-વ્યવસ્થા થાય ત્યારે હું બહુ ખુશી થઈશ; હાલ તો સાચા બ્રાહ્મણોનો કુપ્કાળ છે, ક્ષત્રિયોનું તો પૂછવું જ ના રહ્યું. શાસ્ત્ર-નિર્દિષ્ટ વૈશ્યો પણ નથી રહ્યા અને છેલ્લા વર્ણ વિષે તો માંન રાખવું એ જ ઉચિત થઈ પડશે. મને માલુમ છે કે કેટલાક ભાઈઓને આ વિચારો જરા ગરમ પડશે, કેટલાકને ઠીક પણ નહિ લાગે. પણ મારી નજરે જે સ્થિતિ છે, તેને રજુ કરવી મારી ફરજ સમ-

જુઓ છું. હજુ સનાતની હિંદુ ભાઈઓ અસ્પૃશ્યોથી ભડકે એ સમજી શકાય તેમ છે; પણ આર્યસમાજીઓએ તો અસ્પૃશ્યને તેની ગમે તે સ્થિતિમાં આત્મસાત કરી લેવો રહ્યો, કેમકે તેના ગુરુ દયાનંદનો, કૃષ્ણવંતો વિશ્વમાર્ચ્યમ્ નો વિશ્વપ્રેમનો આદેશ છે, જેને શરતોના બંધનથી સીમીત ન કરી શકાય.

માણસના ઉપર જ્યારે સંકટ આવી પડે છે ત્યારે તેને પ્રભુ-પ્રાર્થના યાદ આવે છે. હિંદુ ધર્મ આજ ચોમેરથી હણાઈ રહ્યો છે, ત્યારે સનાતનીઓને ઈશ્વરના અવતારનાં સ્વપ્નાં આવે છે અને પ્રવર્તી રહેલા અધર્મને દૂર કરવા પ્રાર્થના થાય છે. પણ મથાળે ટાંકેલા આંગલ મહાકવિ શેકસપીઅરના વચન મુજબ “આપણે દયાની પ્રભુ પાસે પ્રાર્થના કરીએ છીએ; પણ એજ દયા-યાચના આપણને શીખવે છે કે દરેક તરફ દયાનાં કાર્યો કરવાં.” જો આપણે અસ્પૃશ્યો તરફ દયા બતાવી તેમને સમાનતાના ધોરણે ન ચડાવી શકીએ તો આપણે પ્રભુની દયાને પાત્ર નથી, અને મહર્ષિ દયાનંદના વચનાનુસાર પરમાત્મા કોઈની અયોગ્ય પ્રાર્થના સાંભળતો નથી!



“Thrice is he arm'd that hath  
 his quarrel just,  
 And he but naked, though  
 lock'd up in steel,  
 Whose conscience with injustice  
 is corrupted” —Shakespeare.

સર્વ કાલના, સર્વ દેશના, વિવિધ સંસ્કૃતિને ઉત્તેજનારા મહાકવિઓ સમગ્ર માનવવંશની સંપત્તિ છે. દેશ કે ભાષા વિશેષના બંધનોથી અતિરિક્ત હોઈ પોતાની કાન્તદર્શીતાથી ભાવિના ઉલ્લેખ માનવજાતના કલ્યાણ માટે કરે છે. ઇંગ્લાંડનો મહાકવિ અને વિખ્યાત નાટ્યકાર શેક્સપીઅર તેના ઉપર ઉદ્ધૃત કરેલા વચનમાં—કહે છે કે જેની લડત ન્યાયની છે તે ત્રિશુલિત રીતે સુસન્નિજત છે. પણ જેનાં અંતઃકરણો અન્યાયથી દૂષિત થએલાં હોય છે, તેવા માનવીઓ ભલે લોખંડના વસ્ત્રો સજે છતાં (ન્યાયની દૃષ્ટિએ) નગ્ન છે—ઉઘાડા છે. આપણે ધાર્મિક અસ્પૃશ્યતા વિષે ઉપર થોડો ઉઘાપોહ કર્યો છે. હવે અહિં તેનો વધુ વિચાર કરીશું.

ધર્મને નામે જેઓ અસ્પૃશ્યવાનું મંડન કરે છે અને ધર્મશાસ્ત્રોની દૂહાઈ આપતા ફરે છે, અગર તેમનાં હૃદયો જો મરી ગયાં ન હોય—તેમની સદસદ્ વિવેકબુદ્ધિ બહેર મારી ગઈ ન હોય—તો તેઓ પોતાનાં (પૂર્વગ્રહ દૂષિત) હૃદયો પર હાથ રાખી પ્રતિજ્ઞાપૂર્વક કહી શકશે કે તેઓ ધર્મને નામે અસ્પૃશ્યતાનો બચાવ કરવામાં ન્યાયી છે? ન્યાય દેવતાના દરબારમાં તેઓ બચાવ કરવા શક્તિમાન

પણ છે? ન્યાયના કરડા શાસન પાસે તેઓ ઉઘાડા તો પડી નથી જતા ને? પોતાની બુદ્ધિની નમ્મતાને ઢાંકવા એ પંડિતમન્યો શાસ્ત્રના વસ્ત્રો પરિધાન કરવાની ધૃષ્ટતા કરે છે, પણ મારું તો મંતવ્ય છે કે જેઓ અસ્પૃશ્યતાને પોષવા ધર્મશાસ્ત્રોને વચ્ચે લાવે છે તે વાસ્તવિક રીતે ધર્મશાસ્ત્રોના જાણકારોજ નથી અને એ માટે તેમને વૈદિકધર્મ તરફથી સ્થાયિ ચેલેંજ છે કે ધર્મશાસ્ત્રોથી કે યુક્તિવાદથી અસ્પૃશ્યતા સિદ્ધ કરી બતાવે. પણ જે પોતાધારીઓ શાસ્ત્ર-શાસ્ત્રને નામે કૂદાકૂદ કરી રહ્યા છે તેઓની મજલ બહુ બહુ તો પુરાણો સુધી પહોંચે છે પણ સનાતની હિંદુઓ જે જે પુરાણો માને છે તે વાસ્તવિક રીતે ધર્મશાસ્ત્રની કોટિમાંજ આવી શકતા નથી. કેમકે શાસ્ત્રનો અર્થજ એ છે કે હિતશાસનાત શાસ્ત્રત્વઃ ।

હિત-કલ્યાણનો ઉપદેશ કરવાથી જ શાસ્ત્રત્વ સિદ્ધ થાય છે. જ્યારે ૧૮ મહાપુરાણો અને સંખ્યાબંધ ઉપપુરાણોને શાસ્ત્રત્વની ઉપલી ક્સોટીએ ચઢાવીશું તો તેઓ શાસ્ત્ર નામને લજાવે તેવા છે. કેમકે આ પુરાણો અને તેના વંશ-વારસોમાં પરસ્પરના દેવોની નિંદા, છળકપટ, જુઠાણા અને વ્યભિચારના ગર્ભિત ઉત્તેજન વિના કલ્યાણનો ઉપદેશ ઓછોજ છે. એવાને ધર્મશાસ્ત્ર કહેવું એ ધર્મને ઝેબ આપવા જેવું છે. કેમકે હું ઉપર જણાવી ગયો છું કે જેનાથી ઐહિક તથા પારલૌકિક સુખ મળે તે ધર્મ છે. જ્યારે પુરાણોમાં કથિત વાતોનું આચરણ કરવાથી આ લોકમાં નષ્ટ બ્રષ્ટ થઈ પરલોકના સુખમાં પૂજો મૂકાય છે. અતઃ આ પુરાણો એ ધર્મને નામે બોલવા જરાય યોગ્ય

નથી. અને ધર્મ વિનાનું તેનું શાસ્ત્રત્વ ટકી શકતું નથી. અતઃ પુરાણોને નામે જેઓ અસ્પૃશ્યતાનો ખચાવ કરે છે તેઓ ધર્મના દુશ્મનો હોઈ શાસ્ત્રજ્ઞાનાનભિશ્ન મૂઢ બાળકો જ છે ! રહી સ્મૃતિઓની વાત. મનુસ્મૃત્યાદિ અનેક સ્મૃતિઓમાંથી આ પુરાણપ્રિય મહાજનોને કેટલીક વાત એવી મળી આવે છે, જેથી તેઓ અસ્પૃશ્યતાના અસમાનતા ઉપબવનારા સિદ્ધાંતની ડાંડી પીટના ફરે છે. પણ મારો એ મક્કમ મત છે કે સ્મૃતિઓમાં પણ પુરાણકારોના આ વંશધરોએ પોતાના સ્વાર્થની સિદ્ધિ માટે હોળાહોળા કરી મૂકી છે અને પોતાના ધરની અનેક વાતો તેમાં જોડી દીધી છે. અન્યથા મનુસ્મૃતિ જેવી પ્રથમ સ્મૃતિમાં પણ એકજ પ્રકરણમાં પરસ્પર વિરુદ્ધ કથનો જોવામાં કેમ આવી શકે ? ઘણી ખરી સ્મૃતિઓમાંથી પરસ્પર વિરુદ્ધ વચનો ઉપલબ્ધ કરી શકાય તેમ છે. જો સ્મૃતિઓનેજ આ અસ્પૃશ્યતાના ઉત્પાદકો ખરી માને તો તંમાં બેઉ પક્ષો જોઈ શકાશે તો ખરું શું તેનો નિર્ણય તેઓ તો ત્રિકાળમાં કરી નહિ શકે. જ્યારે અસ્પૃશ્યતાના આ જનકોએ મનુસ્મૃત્યાદિના હવાલા આપી તેમના અસ્પૃશ્યતાના કુબડા શિશુનું સંજોપન કરવાનું દુરસ્ત ધાર્યું, ત્યારે અસ્પૃશ્યતાના મહાતાપથી સેંકડો વર્ષોથી તપેલા એ અસ્પૃશ્ય ગણુતા ભાઈઓએ મનુસ્મૃતિની જાહેરમાં હોળી કરી પોતાનો મનઃસ્તાપ વ્યક્ત કર્યો અને તે સાથે સાથે સ્મૃત્યાદિના નામે અસ્પૃશ્યતા પોષતા એ મહાપ્રાણીઓને વ્યક્ત કર્યું કે હવે હદ થઈ ગઈ ! જો સ્મૃતિઓ અસ્પૃશ્યતા પોષી માનવ સમુદાયમાં અસમાનતા જન્માવતી હોય તો તે સ્મૃતિઓ અમારે ના ખપે !! અને તોટલાથી યે જો તમે

સંતોષ લેવા ન માગો અને તમારા હિંદુધર્મમાં અસ્પૃશ્યતા નિવારણ ન થઈ થકે તો તો હિંદુધર્મને પણ રામ રામ છે!!! અને ખરેખર અનેક અસ્પૃશ્યોએ ધર્માન્તર પણ કર્યું છે. ધર્મને નામે અસ્પૃશ્યોને રીબાવી રીબાવી, તેમને હડધૂત કરી, ધર્માન્તર કરાવવાની ફરજ પાડવાના મહાપાપ માટે આ કહેવાતા સનાતન ધર્મના ઈબ્નરદારો બહુ જલદી નહિ ચેતે તો તેઓ હિંદુધર્મના નાશને સત્વર નોતરી રહે છે, એ તેઓએ ભૂલવું ન જોઈએ. છેલ્લા ૨-૩ દસકાની વસ્તી ગણતરીના આંકડાઓ જોવાથી માલુમ પડશે કે હિંદુઓની સંખ્યા કેટલી તીવ્ર ગતિથી ધ્રુવ પામી રહી છે, અને ઇસાઈઓ તથા મુસલમાનો કેટલા વેગથી વધી રહ્યા છે. ઇસાઈઓ અને મુસ્લીમોની એ તેજ વૃદ્ધિ ક્યાંથી થઈ? હિંદુ ધર્મના આ નગણ્ય કહેવાતા અસ્પૃશ્યતાના ભંડારમાંથી! ચોરી છૂપીથી, લાંચ રૂસ્વતથી, ડર-ધમકીથી અને બહોર હીકમતથી હિંદુધર્મનો એ ભંડાર છડેચોક લૂંટાય છે, અને હિંદુઓ તેને ઉઘાડી આંખે લૂંટાવા દે છે! કેમકે સનાતન ધર્મ અસ્પૃશ્યતાનું નિવારણ નથી કરી શકતો!! વાહ રે સનાતન ધર્મ!!!

પણ અસ્પૃશ્ય ગણાતા ભાઈઓનું મનુસ્મૃતિ-દહન, તેમના હૃદયના તીવ્ર સંતાપને ગમે તેટલું વ્યક્ત કરતું હોવા છતાં અમે તેને અનુમોદન આપી શકતા નથી. કેમકે અમારી પ્રામાણિક માન્યતા છે કે મનુસ્મૃત્યાદિ સ્મૃતિ ગ્રંથોમાં જ્યાં જ્યાં અસમાનતા પોષનારી વાતો આવે છે તો તે પ્રક્ષિપ્ત છે અને સ્વાર્થપટુઓની જાળ સાજી છે. અતઃ અસ્પૃશ્ય ગણાતા ભાઈઓએ સ્વાર્થીઓએ પાથરેલી



એ જાળમાં ફસાઈ, અકળાવાની જરૂર નથી. તેઓ શાંતિ રાખી વિચાર કરશે તો હિંદુ ધર્મનો એ પોકાર તેઓ પણ સાંભળશે કે—

**શ્રુતિ સ્મૃત્યો વિરોધે તુ શ્રુતિરેવ ગરીયસી**

જ્યાં જ્યાં ધર્મ-નિર્ણયમાં શ્રુતિ-વેદ અને સ્મૃતિઓને વિરોધ હોય ત્યાં ત્યાં વેદની વાત જ માન્ય અને પ્રામાણિક છે, સ્મૃતિઓની નહિ. અને અમે જ્યાંસુધી શ્રુતિનું અધ્યયન કર્યું છે ત્યાંસુધી અમારો વિશ્વાસ છે કે શ્રુતિમાં કયાંય અસ્પૃશ્યતાનો ઉલ્લેખ નથી! પ્રત્યુત સર્વે અમૃતસ્ય પુત્રાઃ કહીને સર્વ-સમતાનું પ્રદર્શન છે. અજ્યેષ્ઠાસો અકનિષ્ઠાઃ ઘટે (ઋગ્વેદ) ઇત્યાદિ.

અસ્પૃશ્ય ગણાતા ભાઈઓએ સૈકાઓથી ખુબજ સહું છે. અને હવે તેમણે વધુ સહન કરવું જ ન જોઈએ. તેમની ઉન્નતિના પથમાં જે જે પથરો આવે તેને હટાવી તેમણે હવે આગળ વધવું જ જોઈએ. તેમણે એ નિશ્ચય રાખવો જોઈએ કે ઉદાર વૈદિક ધર્મમાં તેમનું સંપૂર્ણ સ્થાન છે, એટલે તેમણે કદિ પણ ધર્માંતર કરવાનો વિચાર સરખો પણ કરવો ન જોઈએ. વૈદિક ધર્મમાં રહીને જ તેઓ તેમના હક્કો માટે લડી શકે છે, અને વિજય તેમનો છે. કેમકે તેમની લડત ન્યાયની અને સમાનતાની છે. તેમને છુંદવા માગનારાઓનાં અંતરો અન્યાયથી દુષિત થએલાં છે, અને અન્યાય હંમેશાં અંતે ન્યાયને હાથે પરાસ્ત થવાને બંધાએલો છે. કહેવાતા સનાતની હિંદુઓનો અસ્પૃશ્યો તરફનો આ અન્યાય જ્યાંસુધી કહેવાતા ધર્મના ખભા પર આલ્યો ત્યાંસુધી એ અન્યાય માંનપણું સહેવાયો.

પણ મહર્ષિ દયાનંદના પુણ્ય પ્રતાપથી જ્યારે લોહા એ જાણ્યું કે કહેવાતા ધર્મના ખલા પર જે અન્યાય લાદવામાં આવે છે તે ધર્મ, ધર્મ જ નથી પ્રત્યુત અધર્મ છે! અને જ્યારે જનતાએ જાણ્યું કે અસ્પૃશ્યતાનો અન્યાય સ્વાર્થીઓએ પ્રવર્તાવેલા અધર્મ પર સ્થિત છે, તે ઘડીથી જ અસ્પૃશ્યતાના અન્યાયનો મૃત્યુઘંટ વાગ્યો, અને પરમશ્લોક મહર્ષિના અવસાન પછીની આજની અર્ધ શતાબ્દમાં અસહકારના નવયુગે અને શુદ્ધિના પુનીત કાર્યે એ અસ્પૃશ્યતાની પ્રેત-યાત્રા કાઢી છે. અને ઘણા જ નજીકના સમયમાં એ અસ્પૃશ્યતાનું શબ હંમેશને માટે દટાઈ જશે એ વાત નિઃસંદેહ છે. પણ એ સમયને જલદી લાવવા માટે પ્રત્યેક સ્વાતંત્ર્યપ્રેમીએ અને દરેક સદ્ધર્મના ઉપાસકે યથાશક્તિ સહાય કરવી જોઈએ. કેમકે સમાનતા વિના સ્વાતંત્ર્ય નથી અને અસમાનતામાં ધર્મ નથી. કેમકે Equality વિના Fraternity-સમાનતા વિના બ્રાતૃભાવ નથી; અને Fraternity વિના Liberty-બ્રાતૃભાવ વિના સ્વાતંત્ર્ય નથી. અતઃ ફ્રાન્સના રાજવિપ્લવ વખતે Equality, Fraternity and libertyની ક્રાંતિની ગર્જનાઓ હતી. પ્રથમ ઉંચ નીચના ભેદો ભૂલાયા. એથી સમાનતા જન્મી અને પરિણામે ક્રાંતિ સફળ થતાં સ્વાતંત્ર્યનું પ્રભાત પ્રગટ્યું. ફ્રાન્સનો એ વિપ્લવ ભારત અને ભારતવાસીઓને અમૂલ્ય ભાગપાઠ આપે છે. તેનો જેટલો ફાયદો લઈએ તેટલો થોડો છે. ચેતવાનો આજે આ અમૂલ્ય અવસર આવ્યો છે, તે જો એળે જવા દઈશું તો કરોડો અસ્પૃશ્ય ગણાતા ભાઈઓના હૃદયમાં અસમાનતાની સળગતી ચિણુગારીઓ, જે આજે સહેલાઈથી યુક્ષાવી શકાય

તેમ છે, તે સતજ થઈ ભયંકર જ્વાળાનું ઉગ્રરૂપ લેશે  
અને પછી તે જ્વાળામુખીને મીઠા શબ્દો કે સમાનતાનાં  
પોકળ વાજ્જલના મહાસાગરો પણ ખુઝાવી નહિ શકે.  
શેકસપીઅરનું પણ કથન એ જ છે કે:—

A little Fire is quickly trodden out  
Which, being suffer'd rivers cannot quench!

\*

\*

\*

“ With regard to what you should do, do what your good sense and feeling would prompt.”  
—DICKENS

મહર્ષિ દયાનંદ સરસ્વતી પછી અસ્પૃશ્યોના ઉદ્ધાર માટે યત્રતત્ર નાના મોટા પ્રયત્નો થયા છે. તેમાંથી કેટલાક અદ્યપણવી તો કેટલાક સ્થાયિ થયા છે. જે સ્થાયિ પ્રયત્નો થયા છે તેમાં મહાત્મા ગાંધીજી પ્રચલિત અસહકારનો પ્રયોગ મુખ્ય ભાગ ભજવે છે. સ્વાતંત્ર્ય સંપાદન માટે અસહકારના જન્મદાતાએ તે વખતે (૧) સ્વદેશી ચરખો (૨) કાઉન્સિલો તથા શાળાનો બહિષ્કાર (૩) હિંદુ મુસ્લિમ ઐક્ય અને (૪) અસ્પૃશ્યતા નિવારણ એ ચતુઃસૂત્રી બનાવી ત્યારે એ સ્વરાજ્ય-સાધક ચતુઃસૂત્રીમાં અસ્પૃશ્યતા નિવારણનો પ્રશ્ન પણ પ્રધાન હતો. અસહકારની ગતિ વધતી ગઈ, અને રાજનૈતિક પરિસ્થિતિ ક્ષણે-ક્ષણે બદલાતી ગઈ, તેમ તેમ તેમાંથી અસ્પૃશ્યતા નિવારણનો સામાજિક પ્રશ્ન અર્થાત્ રાજનૈતિક ધમાલમાં ગૌણપદ ભોગવવા લાગ્યો. છતાં કોઈ વખતે તે છેક જ ભૂલાઈ ગયો નથી. ચાલુ રાજનૈતિક લડતમાં જોકે આ પ્રશ્ન આજ પ્રધાન ભાગ ભજવતો નથી, છતાં તે તરફ હવે કોઈથી ઉપેક્ષા પણ થઈ શકે તેમ નથી, અને હવે તો અસ્પૃશ્યોએ હિંદના રાજનૈતિક, સામાજિક કે ધાર્મિક પ્રશ્નોમાં પોતાનું સ્વતંત્ર સ્થાન પ્રાપ્ત કર્યું છે. એટલે કદાચ ઉચ્ચવર્ણના હિંદુઓ તે પ્રશ્નને ખોળાંભે પાડવા ઇચ્છે તો પણ તે હવે શક્ય નથી. તેમણે પરિસ્થિતિ જોઈને અડંગા નીતિ પણ અપત્યાર કરવાનું દુરુસ્ત ધાર્યું છે. અને એમાં હું તેમનો

દોષ જોઈ શકતો નથી. જો તેઓ સ્કેજ ઉચ્ચતા ન બતાવે તો તેમનો તતુડીનો અવાજ રાજનૈતિક હિલચાલોના નગારખાનામાં સંભળાય પણ નહિ.

રાજનૈતિક પ્રશ્નોમાં અનુપેક્ષણીય સ્થાન પ્રાપ્ત કર્યા પછી તેઓએ સામાજિક અને ધાર્મિક પ્રશ્નોમાં માથું ઉંચક્યું છે. મુંબાઈના દેવમંદિરો અને નાશિકના ગોરા-રામ મંદિર પરના તેમાં દાખલ થવાના તેમના સત્યાગ્રહથી એ વાત જોઈ શકાય છે. એ હિલચાલમાં અલબત્ત ઘણા સહુદય ઉંચ વર્ણના હિંદુ-સનાતનીઓનો સહકાર હતો અને તેને પરિણામે તેમને કેટલાંક મંદિરોમાં પ્રવેશ કરવાનો અધિકાર મળ્યો છે. કેટલેક ઠેકાણે કુવાઓ પર પાણી ભરવાની પરવાનગી મળી છે, અને પાછલાં વર્ષોમાં તેમના વાઈકોમના વિજયી સત્યાગ્રહે, એક કોમ તરીકેની તેની મહત્તા અને તેના હક્કો પ્રાપ્ત કરવા માટેની તેની યોગ્યતા દેશભરે અનુભવી છે. આ રીતે તેમણે ધર્મ-ગુરુઓના અને પગડાધારી પંડિતમન્યોમાં ખળભળ મચાવી મૂકી છે અને અસ્પૃશ્યતા નિવારણને ધાર્મિકરૂપ અપાયું છે.

અત્યાર સુધી આર્યસમાજીઓ અને થોડાક સુધારકો સિવાય તેનો ઉચ્ચાર પણ કોઈ કરતું ન હતું. પણ અસહકારના જન્મ પછી ધર્મ-ગુરુઓ-શંકરાચાર્યો અને કાશીના સાત્વિક બ્રાહ્મણ-પંડિત માલવીયા જેવાને પણ તેમના ઉદ્ધાર માટે ધર્મનાં દ્વાર ખુલ્લાં કરવાની સહુદયતા બતાવવી પડી છે. એ જરૂર સુચિન્હ છે. પણ વાચાથી જે હક્કો સ્વીકારાયા છે, તે આચારથી સીલબદ્ધ કરવા જોઈએ. એ જાણીને મને ભારે આનંદ થયો છે કે જન્મ

કાશ્મીર અને કપુરથલાના સ્ટેટોમાં આ અસ્પૃશ્ય ગણાતા બંધુઓ માટે સામાજિક દ્વારો ખુલ્લા થયાં છે અને જાહેર કુવાઓ પર પાણી ન ભરવા દેવાની અમાનુષી નીતિનો અંત આવ્યો છે. તેમના શિક્ષણ વગેરેની પણ વ્યવસ્થા અનેક સ્થળોએ કરવામાં આવી છે. અને તે દૃષ્ટિથી વડોદરા રાજ્ય જરૂર પ્રશંસાને પાત્ર છે.

પણ હજી એ તો પાશેરામાં પહેલી પૂણી છે. તેમના ઘણા હકકો આપવા હજી બાકી છે. બ્રિટિશ હિંદમાં અને બીજાં દેશીરાજ્યોમાં એ સુધારા થવાની ખાસ અને શીઘ્ર આવશ્યકતા છે. પણ રાજ્યો એ સુધારા આજ નહિ આપે તો કાલે જરૂર આપશે. તેમને આખ્યા વિના હવે છૂટકો નથી. કેમકે લોકમત હવે વધુ ને વધુ કેળવાતો જાય છે; છતાં લોકમતની એ કેળવણી હજી વધુ વેગ માગે છે. એક વાર જનતાના હૃદયમાં તેના ઉદ્ધાર માટે તાલાવેલી પ્રગટાવવાની અનિવાર્ય અગત્ય છે. અને સુધારકો, મહાસભાવાદીઓ તથા આર્યસમાજની તે માટેની ફરજ દીવા જેવી સ્પષ્ટ છે.

મારા નમ્ર મતોનુસાર રાજકિય કિંવા સામાજિક ક્ષેત્રમાં ઉંચ-નીચ ભાવ કાયમ રાખીને ધર્મ જીવંત રાખી શકાય નહિ. સંધ્યા કરતી વખતે

### માતૃ ચિહ્નં નાતિનીષમ્

અતિ ઉંચ કે અતિ નીચ એવા વિભાગ પાડેલું વિષમ સ્થાન ચાલે નહિ. સમતાના શુચિ પ્રદેશમાં જ આત્માનું આસન સ્થિર થતું હોવાથી, એક બાળુએ ઉન્નતવૃત્તિના ડુંગરો અને બીજી બાળુ દૈન્યની ખીણો રાખી ધાર્મિક-

વૃત્તિના પુરુષથી સંધ્યા-વંદનાદિ નિત્ય-કર્મ કરવાં શક્ય નથી.

સ્વરાજ્યના અભાવે લોકોમાં પાણી-સત્ત્વ ન રહેવાથી સ્નાન-સંધ્યા મહત્વ વિનાની થાય છે. “અપો હાસ્મૈ શ્રદ્ધાં સંનમન્તે પુણ્યાય કર્મણે”-પાણી જોઈને કંઈ પણ પુણ્ય-કર્મ કરવાની શ્રદ્ધા ઉત્પન્ન થાય છે, એવો એક દૃષ્ટાંતો અનુભવ થવાથી તેણે ‘અપ’ શબ્દનો અર્થ જ ‘શ્રદ્ધા’ કર્યો. પણ પારતંત્ર્યના સમયમાં મનુષ્યની બુદ્ધિ-માંથી એ શ્રદ્ધાનું પાણી જ નષ્ટ થતું હોવાથી બહારનું પાણી બિચારી સંધ્યાને કેટલું ઉપયોગી થઈ શકે? અતઃ ‘મારે-ધર્મને રાજકારણ સાથે કંઈ સંબંધ નથી.’ એ ધર્મની અવ્યાપ્તિ અને “અસ્પૃશ્યતા નિવારણ એ અમારો પરંપરાગત હક્ક છે, તેમાં રાજકય લોકોએ માથું મારવું નહિ!” એ રાજકરણની અવ્યાપ્તિ, એ બંને ધર્મદૃષ્ટિથી આત્મઘાતકી છે, કેમકે અહિંસા એ સર્વ ધર્મ અને રાજકારણનો પ્રાણ છે, એ મહાત્માજીએ હવે તો જગવિદિત કરી દીધું છે, એટલે તેને સિદ્ધ કરવાની હવે જરૂર નથી. જુલમ કરનાર જલિમ અને જુલમ સહન કરનાર ગુલામ એ બંને હિંસક છે એમ અહિંસાનું શાસ્ત્ર શિખવે છે. જેમ ખરા સ્વાતંત્ર્યવાદીની એ પ્રતિજ્ઞા હોય છે કે હું કોઈનો તાબેદાર રહેનાર નથી, તેમ કોઈને તાબેદાર કરનાર નથી; તેમ ખરા અહિંસકવાદીની પણ એ પ્રતિજ્ઞા હોવી જોઈએ કે હું કોઈ ઉપર જુલમ કરનાર નથી, તેમ કોઈનો જુલમ સાખી લેનાર પણ નથી.

અંગ્રેજો અમને ક્યડે, એટલે અમે અંત્યજોને કચ-  
ડીએ ! આપણાં હૃદયોમાં ‘ જલિમ ’ અને ‘ ગુલામ ’ એ  
બન્નેનો એકત્ર વાસ હોવાથી ગુલામગિરિની અંતિમ  
પાયરીએ પહોંચ્યા છીએ. અતઃ મનુષ્યતાનો ઉપમર્દ  
કરનારી અસ્પૃશ્યતા દૂર કરો એમ કંઠરવે નિનાદિત કરવું  
પ્રત્યેક હિંદુનામધારી તથા સ્વરાજ્યવાદીનું કર્તવ્ય છે. એક  
વિદ્વાન લેખકે ઠીક જ કથન કર્યું છે, કે “ જ્યાં સુધી  
અસ્પૃશ્યતાની દુર્ગંધ હિંદુસમાજના શરીરમાંથી નષ્ટ  
થવાની નથી, ત્યાંસુધી હિસાનો વાત, પારતંત્ર્યનું પિત્ત  
અને અવ્યવસ્થાનો કફ વૃદ્ધિગત થઈ, એ ત્રિ-દોષને લીધે  
હિંદુસંસ્કૃતિનો નાશ થયા સિવાય રહેનાર નથી ! ”

અતઃ અસ્પૃશ્યતા-નિવારણનો પ્રશ્ન જેટલો ધાર્મિક,  
તેટલો જ સામાજિક અને તેટલો જ રાજનૈતિક છે. રાજ-  
નીતિ તેનો સ્વાતંત્ર્યની દ્રષ્ટિથી નિર્ણય કરે, સમાજકારણ  
વ્યવસ્થાની દ્રષ્ટિથી તેનો તોડ કાઢે, અને ધર્મ અહિંસાની  
દ્રષ્ટિથી તેનો નિકાલ લાવે. અલખત્ત એમાં દ્રષ્ટિભેદ  
રહેશે. પણ એ નિર્ણય કર્યા વિના છુટકો નથી. કેમકે  
પૃથ્વી ઉપરની લોકસંજ્યાનો પાંચમો ભાગ જેમ હિંદુસ્તા-  
નની લોકસંજ્યા છે; તેમ હિંદુસ્તાનની લોકસંજ્યાનો  
પણ પાંચમો ભાગ અસ્પૃશ્યોની લોકસંજ્યા છે ! એથી  
જેમ પૃથ્વી પરની લોકસંજ્યાને પોતાનો પાંચમો ભાગ  
ગુલામગિરિમાં રાખીને સ્વાતંત્ર્ય અને શાન્તિનો ઉપભોગ  
શક્ય નથી, તેમ હિંદુસ્તાનની લોકસંજ્યા-જનતાને પણ  
પોતાનો પાંચમો ભાગ ગુલામગિરિમાં રાખીને સ્વરાજ્ય  
ભોગવવું તો દૂર રહ્યું પણ મેળવવું એ શક્ય નથી. એ



આપણે બીજી રાઉન્ડટેબલ પરિષદમાં પેટ ભરીને અનુભવ્યું છે. કેટલીક વેળા એ અંત્યજોની માગણી આપણે સાંભળી છે, કે અમારે સ્વરાજ્ય નથી જોઈતું. અંગ્રેજ સરકાર સારી છે, સ્વરાજ્ય મળે એટલે હિંદુઓનું રાજ્ય થશે અને તેમ થાય એટલે અમે છીએ તેના કરતાં અમારી કફેડી હાલત થશે ! એ મનોદશા તેમના ‘અલ્સ્ટર’ બનવામાં કંઈ બાકી છે ? અને તેમાં અસ્પૃશ્યોનો વાંક પણ કંઈ છે ? તેની જવાબદારી ધર્મધર્મંડી હિંદુઓની જ નથી ? એટલે હિંદુઓને સ્વરાજ્ય જોઈતું હોય તો પ્રથમ આ અસ્પૃશ્યતાને હંમેશને માટે દફનાવવી પડશે. અને હિંદુ-ધર્મનું એ ભયંકર કલંક, સમાનતાનાં દ્વારો ખુલ્લાં કરી પ્રાયશ્ચિતના જલ દ્વારા ધોઈ નાંખવું જ પડશે.

કેટલાક લાઈઓ મનમાં તો જરૂર સમજે છે, કે અસ્પૃશ્યતા એ માનવતાનું કલંક છે, અને તેને ટાળવું જોઈએ. પણ તેઓ લોકલજનના તથા જ્ઞાતિઓના વાડાઓના વિષમ બંધનથી જકડાયેલા છે, એટલે તેમને પોતાના આત્માના અવાજથી વિરુદ્ધ વર્તન કરવું પડે છે, એવા લાઈઓને અમે વિનવીશું કે અગર અસ્પૃશ્યતા એ પાપ છે, એમ તમે કબુલો છો તો માનવતાને નામે અમે અપીલ કરીએ છીએ કે જ્ઞાતિના વાડાઓના સત્ત્વ ચુસતા બંધનોને તોડી-વછોડી, તેનાથી ઉપર ઉઠો. તમારી ભીરુતાથી કરોડો લાઈઓને ગુલામીમાં ના સંખડાવો. જ્ઞાતિઓના વાડાના બંધનોના ડરથી તમે છુટા થયા કે અસ્પૃશ્યોને પણ ગુલામીમાંથી મુક્ત કરવાનું પૂણ્ય તમે હાંસલ કરશો.

એક બાબુ જાતિઓના વાડાઓથી છુટતાં આત્માને સ્વાતંત્ર્યની હવા મળશે ત્યાં બીજી બાબુ કરોડો ધર્મ બંધુઓ અને દશ બંધુઓની અધોગતિમાંથી ઉન્નતિ થશે. કરોડોની મુક્તિ માટે, જરા કષ્ટ સહવું પડે તો તેમ કરવું એ મનુષ્યતાનો તકાદો છે. મહર્ષિ દયાનંદે તો ઉદઘોષણ કરેલી કે—

“હું કોઈને બંધનમાં નંખાવવા આવ્યો નથી.”  
તમ દરેક ઋષિભક્તની ઘોષણા હોવી જોઈએ કે બંધનમાં ફસાએલાઓની મુક્તિ, ગમે તે ભોગે, કરવા મારા બધા જ પ્રયત્નો હશે.

ઋષિએ કોઈને બંધનમાં ન નંખાવી પૂણ્યોપાર્જન કર્યું તો આજ આપણે ઋષિભક્તોએ (અસ્પૃશ્યતાના) બંધનમાં ફસાએલાની મુક્તિ અપાવવાનું કર્તવ્ય કરવું રહ્યું! મહર્ષિએ કોઈની સ્વતંત્રતા ન હરતાં પોતાની શ્રેષ્ઠ આર્ય-મહાનુભાવતાનો પરિચય આપ્યો તો આજ તેના અનુયાયીઓએ બીજાઓને સ્વતંત્રતા અપાવી પોતાની સાચી આર્યતાનો જગતને પરિચય અપાવવો રહ્યો! અને તે માટે તે પૂણ્યકર્મ-સંપાદન માટે જે થોડુંક ભોગવવું પડે તે ખુશીથી ભોગવી લેવું એમાં જ આપણી સાચી આર્યતા ચમકશે. અને તે દ્વારા જ-આપણા પરહિતાર્થના આપ ભોગથી-આર્યસમાજ ફળશે અને ફૂલશે. તેમાં શરત ફક્ત એક જ છે; અને તે આ ઉપલા મથાળે ટાંકેલા ડીકન્સના વાક્ય પ્રમાણે આપણું અંતર અને આપણી માનવતા આપણને જે કરવાનું કહે તેજ ગમે તે ભોગે કરવું! આર્ય બંધુઓ ધારે તો તેમને માટે એ જરાય નવું નથી

પ્રત્યુત તેમાં જ ‘આર્ય’ નામની સાર્થકતા છે એ સહુ જ સમજે અને તે પ્રમાણે વર્તે.

બાઈબલનું નીચલું સરસ વચન મનન કરવા યોગ્ય છે:

Beloved, let us love one another,  
for love is of God; and every  
one that loveth is born of God,  
and knoweth God.

1. John 4, 7.

ભાવાર્થ:—

પ્રિય ! ચાલો આપણે એક બીજાને ચાહીએ. કેમકે પ્રેમ એજ પ્રભુ છે; અને જં કોઈ ચાહે છે, તેમાં ઇશ્વરીય અંશો છે. અને પ્રેમી જ પરમેશ્વરને જાણી શકે છે.

એ રીતે પણ પ્રભુને જાણવા-પામવા પ્રીત્યર્થ પણ અસ્પૃશ્યતાને સંઘરીને આપણે પ્રભુને નથી જાણી શકતા; અને પ્રભુને જાણ્યા વિના તો મુક્તિ નથી એમ વેદ પણ કહે છે:—તમેવ વિદિત્વાતિ મૃત્યુમેતિ

નાન્યઃ પન્થાઃ વિદ્યતેડયનાય ॥ યજુઃ

અતઃ સામાજિક કે રાજકીય-સાંસારિક કે આત્મિક મુક્તિને માટે પણ અસ્પૃશ્યતા તો ટાળ્યે જ છુટકો છે.

The affections are not so easily wounded as the passions, but their hurts are deeper and more lasting.

— DICKENS

અસ્પૃશ્યતા—નિવારણનો ધર્મકારણ, સમાજકારણ તથા રાજકારણ સાથે કેવો ઘનિષ્ઠ સંબંધ છે એ આગળ આપણે જોઈ ગયા છીએ. અહિં તે વિષે જરા વધુ નિરીક્ષણ કરી, આ લાંબાયમાન નિબંધને અહિં સમાપ્ત કરવા વિચાર છે,

એક લેખક કહે છે કે અસ્પૃશ્યો હિંદુનું ‘અલ્સ્ટર’ થઈ પડે એ ડરને લીધે કેટલાક રાજનીતિજ્ઞો તેમને ‘નજીક’ લાવવા માગે છે. પણ જો એ કેવળ ‘પોલીસી’ને ખાતર હોય તો તે પ્રયત્ન મિથ્યા થશે; કેમકે તે પોલીસીથી ઉચ્ચ અને નીચ હિંદુઓનાં હૃદયનું ઐક્ય સંઘાશે નહિ. અને અસ્પૃશ્યતા—નિવારણ એ કેવળ દંભ થઈ પડશે. અને કદાચ તાત્કાલીક ઐક્યનો ભાસ થાય પણ ખરો, તોયે કાલાંતરમાં અતિ વેગથી તે ઐક્યનો દંભ સ્ફોટ થશે. અસ્પૃશ્યતા—નિવારણમાં કેવળ માનવપ્રેમની ભાવના જોઈએ, તેમાં પ્રાયશ્ચિતની ઉત્કટતા જોઈએ. આપણને સ્વરાજ જોઈએ છીએ, તે કેવળ પરરાજ્યમાં સુખથી રહી શકાતું નથી એટલા માટે જ નહિ, પણ પરરાજ્યમાં સ્વાભિમાનપૂર્વક રહી શકાતું નથી માટે, અને સ્વાભિમાનશૂન્ય જીવન એ મૃત્યુનું પાર્થિવ રૂપાંતર છે. એટલે સ્વાભિમાનશૂન્ય જીવન વિના મૃત્યુ ભર્યું. અતઃ સ્વરાજ સંપાદન કરવાની આપણી ઇચ્છા છે. તદ્વત્ અસ્પૃશ્યતા—નિવારણ એ પણ અત્યંતની સગવડ ખાતર નહિ.

પણ તેમના સ્વાભિમાન માટે આવશ્યક છે. કેમકે અંત્યજને પણ મનુષ્ય જ છે અને તે હિંદુઓ છે. ઉપરાંત દુર્ગંધ સાફ કરવાનું પવિત્ર કાર્ય કરનારા હિંદુ-સમાજ-સેવકો -servants of India society-છે !

અતઃ અસ્પૃશ્યતા-નિવારણ એ બાહ્ય-સ્પર્શનો સવાલ નથી. એ હૃદય-પરિવર્તનનો સવાલ છે. ગાંધીજી પણ ખ્રિસ્તી સરકાર પાસેથી બાહ્યાડંબર કે પોકળ વચનો નથી ઇચ્છતા. તેઓ ઇચ્છે છે કે ખ્રિસ્તીશોનું હૃદય-પરિવર્તન થાય. અને હૃદય-પરિવર્તન વિનાની એક પણ ચીજ તેમને ન ખપે. તો આપણે આપણા ઉદ્ધાર માટે જેમ સામા પક્ષ તરફથી હૃદય-પરિવર્તનની આકાંક્ષા રાખીએ છીએ, તેમ જેઓ આપણાથી કચરાયા છે તેઓના ઉદ્ધાર માટે પ્રથમ આપણે આપણા હૃદયનું પરિવર્તન કરી માનવપ્રેમનો પરિચય કરાવવો અનિવાર્ય છે. જે રીતે રાજનીતિ, અસ્પૃશ્યતા નિવારણના પ્રશ્નને 'સ્વાતંત્ર્ય'ના દ્રષ્ટિબિંદુથી વિચાર કરી નિર્ણય આપે છે; તેમ સમાજકારણ તેને 'વ્યવસ્થા'ના દ્રષ્ટિબિંદુથી વિચાર કરી નિર્ણય આપે છે. વેદનો ઉદ્દેશ છે કે:—

સહસ્રશીર્ષા પુરુષઃ સહસ્રાક્ષઃ સહસ્રપારઃ

વિરાટ પુરુષ સહસ્રશીર્ષા છે, સહસ્રાક્ષ છે ઇત્યાદિ. એ વિરાટ પુરુષના સહસ્રશીર્ષત્વ અને સહસ્રાક્ષત્વાદિમાં જેને અસ્પૃશ્ય ગણીએ તેને કાઢી લઈએ તો વિરાટ પુરુષના

સ્વરૂપમાં બાદ આવશે; કેમકે એજ વિરાટ પુરુષના ભિન્ન ભિન્ન અવયવ લગવતી શ્રુતિ વર્ણવે છે તેમ

બ્રાહ્મણાઽસ્ય સ્વમાસો દ્વારાજન્યઃ કૃતઃ  
ઊરુ તદસ્ય યદ્વૈશ્યઃ પદ્મયાં શૂદ્રોઽજાયત ॥ યજુઃ

અસ્પૃશ્યાદિ શૂદ્રો પણ તે વિરાટ બ્રહ્માનાં ઇતર મુખ, હસ્તાદિ અવયવો પેરે પાદસ્થાનીય અવયવ છે. લલા, જેનું મુખ, હાથ તથા પેટ વગેરે અવયવો સુદ્રઢ હોય પણ પગ જ ન હોય અથવા લાંગડા હોય તે મસ્તકાદિ અવયવોની ઉપયોગિતા કેટલી રહેશે? તેનો 'ધર્મ' 'ધર્મ' કહી ખુમ મારનારાઓ વિચાર કરે અને પ્રથમ પોતાના પગને અસ્પૃશ્ય ગણી ઓપરેશનદ્વારા શરીરથી અલગ કરાવીને જ પછી અસ્પૃશ્યોને હિંદુસમાજથી અલગ રાખવાનો ઉપદેશ આપવા દોડતા દોડતા ભલે આવે. જેમ શરીરથી પગોનું પથકકરણ અચિન્ત્ય છે તેમ સમાજ-શરીરમાંથી પણ આ શૂદ્ર ગણાતા અસ્પૃશ્યોનું દૂરીકરણ અનિષ્ટ છે. કેમકે વેદોદ્દિષ્ટ ચાતુર્વર્ણ્યની ભાવના સંયોજક-Inclusive છે, વિ-ભાજક-Exclusive નથી. વિશિષ્ટ વર્ગની જેમ વિશિષ્ટ કર્મ કરવાની જવાબદારી છે, તેમ સર્વનું સામુદાયિક કામ કરવાની સામાન્ય જવાબદારી સર્વ ઉપર સમાન છે એ ભૂલવું નથી જોઈતું.

વ્યક્તિના સ્વાતંત્ર્યને સંપૂર્ણ સ્થાન હોઈ સમાજ સુવ્યવસ્થિત રીતે આવે એ ઉદ્દેશ્યથી ચાતુર્વર્ણ્યની યોજના છે. બ્રાહ્મણ વ્યક્તિનું સ્વાતંત્ર્ય જેટલું અગત્યનું

છે, તેટલું જ અગત્યનું શૂદ્ર વ્યક્તિનું પણ સ્વાતંત્ર્ય છે. પણ એ દ્રષ્ટિ આજ ભૂલાર્થ ગઈ છે અને શુદ્રોનું વ્યક્તિગત સ્વાતંત્ર્ય હરણ કરાયું છે; એટલે વ્યવહારના વિકૃત યંત્રમાં એ ચાતુર્વર્ણ્યની યોજના સપડાવાથી એક બાબુ જેમ વ્યક્તિ સ્વાતંત્ર્ય નષ્ટ થયું છે તેમ બીજી બાબુ સામાજિક સ્વાતંત્ર્ય પણ નાશ પામ્યું છે જેનું ઉલ્લેખ: ગુલામગીરી એ સ્પષ્ટ પરિણામ આવ્યું છે.

જ્ઞાન વગરની સેવા જેમ નિર્થક છે, તેમ જ સેવા વિનાનું કોઈ જ્ઞાન પણ નિર્થક છે. જ્ઞાન અને સેવા વિનાનું જીવન પણ નિર્થક છે. જ્ઞાન એટલે અગ્ર-જ-પ્રાક્ષણ અને સેવા એટલે અંત્ય-જ-શૂદ્ર. જ્ઞાન અને સેવાની જોડી જેમ અલેધ જોઈએ, તેમ પ્રાક્ષણો અને અસ્પૃશ્ય-શૂદ્રોનો સહકાર પણ અલેધ જ હોવો જોઈએ એમ તર્ક કહે છે. એટલે અસ્પૃશ્યોદ્ધારનું કાર્ય પ્રથમ પ્રાક્ષણોએ જ ઉઠાવવું જોઈએ. અને તેમણે જ કૃતપાપનું પ્રાયશ્ચિત કરવું જોઈએ. દ્વિત્રિયો અને વૈશ્યો તો તેમને અવશ્ય અનુસરશે.

અસ્પૃશ્યતા-નિવારણ એ ધાર્મિક તત્વ પણ છે. આજના પ્રાક્ષણ ગણાતા મોટાઓમાંથી ‘ધર્મ’ શું એનું વાસ્તવિક સ્વરૂપ સમજનારા કેટલા છે? ધર્મસ્ય તત્ત્વં નિહિતં ગુહ્યામ એ ખરું છે અને ગુહ્યસન્નિહિત તત્વને જાણવાની યોગ્યતા પણ કેટલામાં છે? અણુરેષ ધર્મઃ— એ સૂક્ષ્મ ધર્મને અને તેના તત્વને સમજવા માટે ઉપલક્ષીઆ જ્ઞાનની અગત્ય નથી, કે ક્યાંકથી ઉપરચોટીઉં સાંભળી

‘પંડિત’ નામ ધરવામાં એ ધર્મ-રહસ્ય અવગત થવાનું નથી. ધર્મ-રહસ્ય સમજવા માટે તો ગુરુચરણ સમીપે વર્ષો સુધી બેસી વ્રતપૂર્વક અધ્યયન કરવાની જરૂર છે ! અતઃ ધર્મજ્ઞાન માટે ગુરુકુલ-વાસ આવશ્યક છે.

અસ્પૃશ્યતા-નિવારણના વિરોધી સનાતનીઓમાંથી ધર્મ રહસ્ય જાણવા કેટલા યોગ્ય છે, એ પ્રશ્નનો ઉત્તર અમે આપીએ એ કરતાં સૌ મનથી જ ઉત્તર મેળવી લે તે જ વધુ યોગ્ય થશે.

અસ્પૃશ્યતા-નિવારણની અંદર અહિંસાનું તત્ત્વ રહેલું છે, એ ઉપર કહેવાયું છે. અહિંસા, સત્ય, આદિ નિત્ય ધર્મોને યોગ-દર્શનકારે ‘યમ’નું નામ આપ્યું છે. જ્યારે શૌચાદિ બાહ્ય-ધર્મને ‘નિયમ’નું નામ આપ્યું છે.\* યમ નિયમ વિષે મનુ મહારાજ કહે છે કે :

યમાન્ સેવેત સતતં ન નિત્યં નિયમાન્ બુધઃ ।

યમાન્ પતત્ય કુર્વાણો, યેષામ્ કેવલાન્ ભજન્ ॥

( મનુ ૪, ૨૦૪ )

ડાહ્યા પુરુષે હમેશ ‘યમ’નું સેવન કરવું જોઈએ, ‘નિયમ’ માટે આગ્રહ ન રાખવો જોઈએ. ‘યમ’ને છોડી કેવળ ‘નિયમ’ અનુચરનારો પતિત થાય છે. ભૂત-દયા કિંવા અહિંસા એ ધર્મનું મૂળ હોવાથી તેને ‘યમ’માં ગણવામાં

\* તત્રાહિંસા સત્યાસ્તેય બ્રહ્મચર્યાપરિગ્રહા યમાઃ ।

શૌચ સંતોષ તપઃ સ્વાધ્યાયેશ્વર પ્રણિધાનાનિ નિયમાઃ ॥



આવી છે; પણ તેના ઉંડાણમાં અત્રે ઉતરવું ઇષ્ટ નથી. હું એટલું જ સિદ્ધ કરવા ઇચ્છું છું કે મનુ મહારાજ પ્રમાણે અને દર્શનકારના વિચારે પણ અસ્પૃશ્યતા નિવારણ એ અહિંસાને લીધે યમ છે. અને યમનું પાલન—અસ્પૃશ્યતા—નિવારણ દરેક માનવે (મનોઃ પુત્રઃ માનવઃ—મનુના વંશજો) કરવું અનિવાર્ય છે !

આ રીતે અસ્પૃશ્યતાના મહાપ્રશ્નને આપણે ધાર્મિકતાની કસોટી પર કસી જોયો. અને ધર્મમાં તેને સ્થાન નથી એ જોયું. તેમ જ રાજકારણ અને સમાજકારણની સરાણ પર પણ ચડાવી જોયો, તો ત્યાં પણ તેને માટે સ્થાન નથી એ જોયું. પછી જે પ્રશ્નને સમાજ, રાજનીતિ કે ધર્મ માંથી કોઈ એકમાં પણ સ્થાન ન હોય તે પ્રશ્નને—તે અસ્પૃશ્યતાને ચોંટી રહેવામાં કઈ બુદ્ધિમત્તા છે એ જ મારા સમજવામાં આવતું નથી !

ધર્મશાસ્ત્રોમાંથી તો અનેક પ્રમાણો અસ્પૃશ્યતા—નિવારણનાં રજુ કરી શકાય; પણ જગદ્રન્ધ્ર શ્રી કૃષ્ણની ગીતાનો એક જ શ્લોક હું ‘પાંડિત’ નામધારીઓની સેવામાં રજુ કરીશ અને તેમને પૂછીશ કે તેમની સમદર્શિતા ક્યાં ?

વિદ્યા-વિનય-સંપન્ને બ્રાહ્મણે ગવિ હસ્તિનિ ।

શુનિ ચૈવ શ્વપાકેચ પર્ણિકતાઃ સમદર્શિનઃ ॥

\*

\*

\*

અસ્પૃશ્ય બંધુઓએ હિંદુધર્મ માટે અભિમાન સેવ્યું છે. તે માટે લોગ આપ્યા છે, અને તેમની મદદ

વિના તો 'દેવો' તેમના મંદિરમાંયે સલામત નથી, એ પણ સિદ્ધ કરી આપ્યું છે ! પછી એ દયાળુ હિંદુ ! ક્યાં સુધી, આહ ! ક્યાં સુધી તુ તેની સાથે અસમાનતાનું પાપ-વર્તન ચલાવીશ ? હિંદુધર્મ પર તેને પ્રેમ છે, એટલેજ સેંકડો વર્ષોની ત્હારી લાતો તેણે ધીરજથી ખમી છે; ના ના એ લાત મારનાર પગોને ચું-ખનો લીધા છે અને તે પર તેનાં આહ-મિશ્રિત ઉષ્ણ અશ્રુઓ વહાવ્યાં છે. છતાંય તેના પ્રત્યેનો ત્હારા હૃદયમાં સ્નેહનો પાનો કુટતો નથી ? ખરેખર તું દયાળુ છે ? ત્હને હૃદય છે ? સ્નેહ-નિર્વ્યાજ સ્નેહની તને કદર છે ? જગદુદ્ધારક મહાત્મા-સાધુ-સંતોનો તું પૂજક છે છતાં ત્હારાજ અંગના ઉધ્ધારમાં તું હિચકાય છે ? એ આત્મને અસંતોષ, એ મનઃસ્તાપ, એ હૃદય-ગ્લાનિ ત્હને સળગાવી મૂકતી નથી ?

ત્હારા સકાળુના અત્યાચારોથી ક્યારેક ક્યારેક ત્હારો એ અસ્પૃશ્ય બંધુ લાગણીને વશ થઈ અકળાઈ ઉઠ્યો છે. આજ પણ તેની લાગણી ધુંધવાય છે, પણ તેનો પ્રેમ ત્હારા પર હજી પણ નિર્વ્યાજ છે. ત્હારી બેદરકારીથી-બેકદરદાનીથી એ પ્રેમ ધવાય છે. અને તુંય જાણે છે ને કે

સ્નેહના ઘા

લલે ઉપરથી ન દેખાતા હોય, પણ તે હૃદયને ત્રાફી નાખે છે ? પછી એ હિન્દુ નવજીવાન ! ઉઠ. ત્હારે હવે એ પદ્ધતિ બંધુઓના વાટ જોવાની ન હોય ! સમય

આવી પહોંચ્યો છે ત્યાં 'મોટેરો'ને પૂછી સલાહ કરવી ન શકે ! કોઈને ખાતર નહિ, ન્યાયને ખાતર, ત્હારા અંતરના અવાજને ખાતર કમર કસ અને સદીઓ જુની અસ્પૃશ્યતાની કલંક-કથાને ત્હારા માથા પરથી ભુંસી નાખી, જગતની પ્રગતિશીલ પ્રજાઓમાં ત્હારું મસ્તક ઉન્નત થાય એવો યત્ન કર એ અલિલાષા.

‘सर्वेऽत्र सुखिनः सन्तु’ इतिशम्



સત્ય સનાતન વૈદિક સિદ્ધાંતો સમજવા માટે

## નીચેનાં પુસ્તકો જરૂર વાંચો.

- ૧ સત્યાર્થપ્રકાશ ૦-૧૪-૦      ૨ ઋગ્વેદાદિભાષ્યભૂમિકા ૦-૧૨-૦  
૩ સંસ્કારવિધિ ૦-૧૨-૦      ૪ આસન અને આરોગ્ય ૦-૧૨-૦  
ઉપરનાં ચાર પુસ્તકોની પાકા પુઠાની કિંમત ૦-૪-૦ વધારે છે.  
૫ સૂર્યભેદન વ્યાયામ ૦-૬-૦      ૬ આસન ચિત્રપટ ૦-૧-૦

### નાનાં ટ્રેક્ટો

નામ	દરનંગની કીં.	સોની કીંમત
૧ સ્વમંતવ્યામંતવ્ય પ્રકાશ	૦-૦-૩	૧-૪-૦
૨ સંખ્યાવિધિ	૦-૦-૩	૧-૦-૦
૩ ઇશ્વર અને તેની પૂજા	૦-૦-૬	૨-૦-૦
૪ રામભક્તિનું રહસ્ય	૦-૦-૬	૨-૦-૦
૫ ભૂતિપૂજા	૦-૦-૬	૨-૦-૦
૬ અતતાર	૦-૦-૬	૨-૦-૦
૭ રામાયણની રહસ્ય કથા	૦-૦-૬	૨-૮-૦
૮ આર્યસમાજ શું છે	૦-૦-૬	૨-૮-૦
૯ ચીખલી શાસ્ત્રાર્થ	૦-૦-૬	૨-૮-૦
૧૧ સંખ્યા અથવા પ્લક્ષયજ્ઞ	૦-૧-૦	૫-૦-૦
૧૨ અગ્નિહોત્ર વ્યાખ્યા	૦-૧-૦	૫-૦-૦
૧૩ વિવાહપ્રતિજ્ઞાના મંત્રો	૦-૧-૦	૫-૦-૦
૧૪ મુસલમાનભાષ્યોને ખુલ્લો પત્ર	૦-૧-૦	૫-૦-૦
૧૫ દ્વિદુર્ગતિમાં આર્યસમાજનું સ્થાન	૦-૧-૦	૫-૦-૦
૧૬ પ્રમાણ્યઅપ્રમાણ્યગ્રંથ (સ્વામીજી કૃત)	૦-૨-૦	૧૦-૦-૦
૧૭ આર્યસમાજ અને રાષ્ટ્રીય મહાસભા	૦-૩-૦	૧૫-૦-૦

લખો યા મળો!—પુસ્તકોદ્યક્ષ—પ્રતિનિધિ સભા, આણંદ

## — આર્યસમાજના નિયમો —

- ૧ સર્વ સત્યવિદ્યા અને જે પદાર્થ વિદ્યાથી જાણવામાં આવે છે તે સર્વનું આદિમુળ પરમેશ્વર છે.
- ૨ હૃદયર સચ્ચિદાનન્દ સ્વરૂપ, નિગકાર, સર્વ-શક્તિમાન, ન્યાયકારી, દયાળુ, અગ્નિમા, અનન્ત, નિર્વિકાર, અનાદિ, અનુપમ, સર્વાન્તર્યામી, અજર, અમર, અલય, નિત્ય, પવિત્ર અને સૃષ્ટિકર્તા છે.
- ૩ વેદ સત્ય વિદ્યાઓનું પુસ્તક છે. વેદનું ભણવું ભણાવવું અને સાંભળવું સંભળાવવું એ સદ્ગુણ આર્યોના પરમધર્મ છે.
- ૪ સત્ય ગ્રહણ કરવામાં અને અસત્ય છોડવામાં સદા તૈયાર રહેવું જોઈએ.
- ૫ સર્વ કામ ધર્માનુસાર અર્થાત સત્ય અને અસત્યનો વિચાર કરીને કરવાં જોઈએ.
- ૬ ધર્માનુસાર ઉપકાર કરવો અર્થાત શારીરિક, આત્મિક અને સામાજિક ઉન્નતિ કરવી એ આ સમાજનો મુખ્ય ઉદ્દેશ છે.
- ૭ સર્વની માથે પ્રીતિપૂર્વક ધર્માનુસાર યથાભાગ્ય વર્તવું જોઈએ.
- ૮ અવિદ્યાનો નાશ અને વિદ્યાની વૃદ્ધિ કરવી જોઈએ.
- ૯ દરેક આર્યે પોતાની ઉન્નતિથી સંતુષ્ટ ન રહેવું જોઈએ, પરંતુ સર્વની ઉન્નતિમાં જ પોતાની ઉન્નતિ સમજવી જોઈએ.
- ૧૦ સદ્ગુણ મનુષ્યોએ સામાજિક સર્વહિતકારી નિયમ પાળવામાં પરતંત્ર અને સ્વહિતકારી નિયમમાં સ્વતંત્ર રહેવું જોઈએ.

